

ശ്രദ്ധക്ഷണിക്കൽ

(1) കേന്ദ്ര സർക്കാരിന്റെ സ്വകാര്യവൽക്കരണ നയം എതിർക്കേണ്ടതിന്റെ ആവശ്യകത

ശ്രീ. പി. നന്ദകുമാർ: സർ, (....ബഹളം.....) പ്രധാനമായും മൂന്ന്

വിഷയങ്ങളിലാണ് സഭയുടെ ശ്രദ്ധക്ഷണിക്കുന്നത്. കേന്ദ്ര സർക്കാരിന്റെ

സാമ്പത്തിക-രാഷ്ട്രീയ-സാമൂഹ്യ ഇടപെടലുകൾ നമ്മുടെ രാജ്യത്തെ

ഗുരുതരമായ പ്രതിസന്ധിയിലേയ്ക്ക് തള്ളിവിട്ടുകൊണ്ടിരിക്കുകയാണ്.

രാജ്യത്തെ സമ്പത്താകെ കോർപ്പറേറ്റുകൾക്ക് ഏല്പിച്ചുകൊടുക്കുകയാണ്.

പൊതുമേഖലാ ആസ്തികൾ ദ്രുതഗതിയിൽ വിറ്റഴിക്കുകയാണ്.

തന്ത്രപ്രധാനമായ പതിനെട്ടോളം മേഖലയിൽ സ്വകാര്യവൽക്കരണത്തിനുള്ള

നീക്കം നീതി ആയോഗ് പ്രഖ്യാപിച്ചിരിക്കുകയാണ്.

ഇന്ത്യയുടെ അഭിമാനസ്തംഭമായ എൽ.ഐ.സി.യെ വിറ്റഴിക്കുന്നു. 5

കോടി രൂപയുടെ ആസ്തിയിൽ മുതൽ മുടക്കി 38 ലക്ഷം കോടി രൂപയുടെ

ആസ്തിയിലെത്തി 6 ലക്ഷം കോടി രൂപ ബോണസായി നൽകിയ

എൽ.ഐ.സി. യെയാണ് വിൽക്കുന്നത്. HLL വില്പനയ്ക്കുവെച്ചു. ഭൂമി നൽകിയ

സംസ്ഥാന സർക്കാർ പൊതുമേഖലയിൽ നിർമ്മാണമെന്ന

ആവശ്യമുണ്ടായിട്ടും അത് അംഗീകരിച്ചില്ല. ലേലത്തിൽപ്പോലും

പങ്കുകൊള്ളാൻ കഴിയാത്ത അവസ്ഥയിലാണിപ്പോൾ. ഇത്തരം വിനാശകരമായ സമീപനമാണ് കേന്ദ്ര സർക്കാർ സ്വീകരിക്കുന്നത്. കേരളത്തിലെ പതിനായിരക്കണക്കിന് വരുന്ന ചുമട്ടുതൊഴിലാളികൾ ഇന്ന് തൊഴിൽ ഭീഷണി നേരിടുകയാണ്. വിദ്യാഭ്യാസരഹിതരായ ചെറുപ്പക്കാർപോലും ഈ തൊഴിലെടുക്കുന്നത് മറ്റ് തൊഴിലില്ലാത്തതുകൊണ്ടാണ്. ഈ തൊഴിലാളികളെയൊക്കെ പിടിച്ചുപറിക്കാതെ ചില മാധ്യമങ്ങളും മറ്റുചില തൽപ്പരകക്ഷികളും ചിത്രീകരിച്ചുകൊണ്ടിരിക്കുകയാണ്. ഈ സഭയിൽപ്പോലും ഒരു തെറ്റായ വ്യാഖ്യാനം വന്നു. ബഹുമാന്യനായ എൻ. എ. നെല്ലിക്കുന്ന് വിദേശത്തുപോയപ്പോൾ പ്രവാസി കൊടുത്ത കത്തിന്റെ അടിസ്ഥാനത്തിൽ ചില കാര്യങ്ങൾ ബോധ്യപ്പെടുവെന്നാണ് ഇന്നലെ അദ്ദേഹം ഇവിടെ പറഞ്ഞത്. കണ്ണൂർ-മാതമംഗലം വിഷയത്തിന്റെ യഥാർത്ഥ വസ്തുതകളല്ല അദ്ദേഹം പറഞ്ഞത്. ഒന്നാമതായി അവിടെ സി.ഐ.റ്റി.യു.ക്കാർ മാത്രമല്ല ഐ.എൻ.റ്റി.യു.സി.ക്കാരും എസ്.റ്റി.യു.-ക്കാരുമുണ്ട്. എസ്.റ്റി.യു.ക്കാർ പരസ്യപ്രസ്താവന നടത്തിക്കൊണ്ട് സമരത്തോടൊപ്പം നിൽക്കുകയാണ്. ബഹുമാനപ്പെട്ട എൻ. എ. നെല്ലിക്കുന്ന് അവരെ മറക്കരുത്, തള്ളിപ്പറയരുത്. ഈ നിയമത്തെ ദുർവ്യാഖ്യാനം ചെയ്യുകയും നിയമത്തിലുള്ള അന്യായം ഉപയോഗപ്പെടുത്തിയും കോടതിയെ

വലിച്ചിഴച്ചുകൊണ്ടും തൊഴിൽ നിഷേധിക്കപ്പെടുകയാണ്. ആയിരക്കണക്കിന് വരുന്ന തൊഴിലാളികൾക്ക് ജോലി സുരക്ഷിതത്വം ഉറപ്പുവരുത്തണം. ഒറ്റപ്പെട്ട പല സംഭവങ്ങളുണ്ടായാൽ അത് ഒറ്റപ്പെട്ടതായിത്തന്നെ കണ്ടുകൊണ്ട് ആ പ്രശ്നം കൈകാര്യം ചെയ്യാൻ കഴിയണം. ജനങ്ങളുടെ ജീവിത പ്രശ്നമുയർത്തിപ്പിടിച്ച് 'ജനങ്ങളെ സംരക്ഷിക്കുക; രാജ്യത്തെ രക്ഷിക്കുക' എന്ന മുദ്രാവാക്യം ഉയർത്തി മാർച്ച് 28, 29 തീയതികളിൽ ദേശീയ പണിമുടക്ക് നടത്തുകയാണ്. ഈ സഭയിലെ എല്ലാ കക്ഷികളും പ്രക്ഷോഭത്തിന് പിന്തുണ നൽകുന്നുണ്ട്. ഈ വിഷയം സർക്കാരിന്റെ ശ്രദ്ധയിൽപ്പെടുകാണുമെന്നാണ് ഞാൻ വിശ്വസിക്കുന്നത്. ഈ പ്രക്ഷോഭം രാജ്യത്തിന്റെ താല്പര്യത്തിനുവേണ്ടിയായതിനാൽ പ്രക്ഷോഭത്തിന് കേരളത്തിന്റെയാകെ പിന്തുണയുണ്ടാകണമെന്ന് അഭ്യർത്ഥിക്കുന്നു.

മി. സ്പീക്കർ: ഇന്ത്യയിൽ എല്ലാ ട്രേഡ് യൂണിയനുകളും ചേർന്ന് നടത്തുന്ന പണിമുടക്കിന്റെ വിഷയമാണദ്ദേഹം ഉന്നയിച്ചത്. ദയവായി ബഹുമാനപ്പെട്ട അംഗങ്ങൾ സ്വന്തം സീറ്റിലേയ്ക്ക് മടങ്ങണം. (.....ബഹളം.....)

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി): സർ, ഇന്നലത്തെ കെ-റെയിൽ പദ്ധതിയുടെ അടിയന്തരപ്രമേയം ചീറ്റിപ്പോയി.

അതിൽ അവർ വാക്കുട്ടം നടത്തി. ഇങ്ങനെ വന്ന് ബഹളമുണ്ടാക്കേണ്ട എന്തെങ്കിലും കാര്യമുണ്ടോ? ഇന്നലത്തെ ക്ഷീണം തീർക്കുകയാണ്.

നവ ഉദാരവൽക്കരണനയങ്ങൾ തീവ്രമായി നടപ്പാക്കുന്നതിലൂടെ രാജ്യത്തിന്റെ അഭിമാനസ്തംഭങ്ങളായ പൊതുമേഖലാ സ്ഥാപനങ്ങൾ സ്വകാര്യ കുത്തകകൾക്ക് കൈമാറുന്ന നടപടികളാണ് കേന്ദ്ര സർക്കാർ സ്വീകരിച്ചുവരുന്നത്. സ്വാതന്ത്ര്യാനന്തരം രാജ്യത്തിന്റെ സാമ്പത്തിക വളർച്ചയ്ക്കും സ്വയംപര്യാപ്തയ്ക്കും വലിയ സംഭാവനയാണ് പൊതുമേഖലകൾ നൽകിയിട്ടുള്ളത്. ഏത് സാമ്പത്തിക പ്രതിസന്ധിയുടെ കൊടുങ്കാറ്റിലും സമ്പദ്ഘടനയെ ഉലയാതെ താങ്ങിനിർത്തുന്നത് ഈ സ്ഥാപനങ്ങളാണ്. വൻതോതിൽ തൊഴിലവസരങ്ങൾ സൃഷ്ടിക്കുകയും ചെറുകിട വ്യവസായങ്ങളുടെ വളർച്ചയ്ക്ക് വഴിതുറക്കുകയും ചെയ്തു. പൊതുമേഖലാ സ്ഥാപനങ്ങളിലെ നിയമനങ്ങളിൽ സംവരണതത്വം പാലിക്കുന്നതിലൂടെ സാമൂഹികനീതി ഉറപ്പുവരുത്തുവാനും പൊതുമേഖലകൾ ശ്രമിച്ചു. ഇതെല്ലാമാണ് സ്വകാര്യവൽക്കരണമൂലം നഷ്ടപ്പെടുന്നത്. സംസ്ഥാനത്ത് കേന്ദ്രപൊതുമേഖലയുടെ സാന്നിധ്യം താരതമ്യേന കുറവാണ്. സംസ്ഥാനത്തിന്റെ മൊത്തം വാണിജ്യവികസനത്തിൽ നിർണ്ണായകമായ പങ്ക് വഹിക്കുന്ന കൊച്ചി തുറമുഖം സ്വകാര്യവൽക്കരണ ഭീഷണിയിലാണ്.

(.....ബഹളം...). കോട്ടയത്തെ വെള്ളൂർ ന്യൂസ് പ്രിന്റ് ഫാക്ടറി സ്വകാര്യവൽക്കരിക്കാൻ കേന്ദ്ര സർക്കാർ തീരുമാനിച്ചിരിക്കുന്നു. സംസ്ഥാന സർക്കാർ ശക്തമായ ഇടപെടൽ നടത്തിയതിന്റെ ഫലമായി പ്രസ്തുത കമ്പനി കേരള സർക്കാരിന് കൈമാറാൻ കേന്ദ്ര സർക്കാർ നിർബന്ധിതമായി. പ്രസ്തുത സ്ഥാപനം നവീകരിച്ച് പുതിയ രൂപത്തിൽ പ്രവർത്തനമാരംഭിക്കാൻ കഴിഞ്ഞത് അഭിമാനകരമാണ്. ആണവനിലയങ്ങൾക്കും താപവൈദ്യുത നിലയങ്ങൾക്കും ആവശ്യമായ അന്താരാഷ്ട്ര നിലവാരമുള്ള കൺട്രോൾ വാൽവ് നിർമ്മിച്ചുനൽകുന്ന തന്ത്രപ്രധാന സ്ഥാപനമായ പാലക്കാട് ഇൻസ്ട്രുമെന്റേഷൻ ലിമിറ്റഡ് ഏറ്റെടുക്കുന്നതിനുള്ള ധാരണാപത്രം കേന്ദ്രസർക്കാരുമായി സംസ്ഥാന സർക്കാർ ഒപ്പിട്ടിരിക്കുന്നു.

ബി.പി.സി.എൽ. സ്വകാര്യവൽക്കരണത്തിന്റെ ഭാഗമായി കൊച്ചിൻ റിഫൈനറി സ്വകാര്യ മേഖലയ്ക്ക് കൈമാറാനുള്ള നീക്കം ദ്രുതഗതിയിൽ നടന്നുവരികയാണ്. ബി.പി.സി.എൽ. സ്വകാര്യവൽക്കരിക്കുകവഴി രാജ്യസുരക്ഷതന്നെയാണ് കേന്ദ്രം അടിയറവ് വയ്ക്കുന്നത്. ഇതിനെതിരെ തൊഴിലാളികളും ജനങ്ങളും ഒറ്റക്കെട്ടായി പ്രക്ഷോഭം നടത്തിവരികയാണ്. കൊച്ചിൻ റിഫൈനറീസ് സ്വകാര്യവൽക്കരണം ഉപേക്ഷിക്കണമെന്ന് നമ്മുടെ നിയമസഭ ഐക്യകണ്ഠ്യേന പ്രമേയം പാസ്സാക്കി കേന്ദ്രസർക്കാരിന്

സമർപ്പിച്ചിട്ടുള്ളതാണ്.

(പ്രതിപക്ഷാംഗങ്ങൾ ഡയസിനുമുന്നിൽനിന്ന് മുദ്രാവാക്യം വിളിച്ചുകൊണ്ടിരുന്നു.)

'കേന്ദ്രഗവൺമെന്റ് നീതിപാലിക്കുക' എന്നുപറഞ്ഞ് മുദ്രാവാക്യം വിളിക്കണം. കേന്ദ്രഗവൺമെന്റേടുക്കുന്ന സ്വകാര്യവൽക്കരണ നയത്തിനെതിരായിട്ടാണ് ഇന്നത്തെ ഈ ശ്രദ്ധക്ഷണിക്കൽ. മുദ്രാവാക്യം വിളിക്കേണ്ടത് കേന്ദ്രഗവൺമെന്റ് നീതി പാലിക്കുക എന്നുള്ളതാണ്.

സംസ്ഥാനത്ത് ലാഭകരമായി പ്രവർത്തിച്ചുവരുന്ന ഹിന്ദുസ്ഥാൻ ലൈഫ് കെയർ സ്വകാര്യവൽക്കരിക്കാൻ കേന്ദ്രസർക്കാർ തീരുമാനിച്ചപ്പോൾ പ്രസ്തുത കമ്പനി കേരള സർക്കാരിനെ ഏല്പിക്കണമെന്ന് സർക്കാർ ആവശ്യപ്പെട്ടു. ഈ കമ്പനി സ്ഥാപിച്ച ഭൂമി കേരള സർക്കാർ ഏറ്റെടുത്ത് നൽകിയതാണ്. എന്നാൽ ഈ കമ്പനി കേരള സർക്കാരിനെ ഏല്പിക്കണമെന്ന ആവശ്യം തള്ളിയ കേന്ദ്രസർക്കാർ എച്ച്.എൻ.എൽ. മാത്രമേ സ്വകാര്യമേഖലയ്ക്ക് കൈമാറുകയുള്ളൂവെന്ന് സംസ്ഥാനത്തെ അറിയിച്ചിരിക്കുകയാണ്. എച്ച്.എൻ.എൽ. ഏറ്റെടുക്കുന്നതിലേയ്ക്കായി ലേലത്തിൽ പങ്കെടുക്കാൻ സംസ്ഥാന സർക്കാർ തയ്യാറെടുക്കുന്ന ഘട്ടത്തിലാണ് അതിൽനിന്ന് സംസ്ഥാനത്തെ വിലക്കിക്കൊണ്ട് കേന്ദ്രസർക്കാർ സംസ്ഥാന

സർക്കാരിനെ അറിയിച്ചിരിക്കുന്നത്. (.....ബഹളം.....) എച്ച്.എൻ.എൽ.-ന്റെ പ്രശ്നം നിങ്ങൾക്കുംകൂടി താല്പര്യമുള്ള വിഷയമല്ലേ? ഈ തീരുമാനം തിരുത്തി എച്ച്.എൻ.എൽ. സംസ്ഥാനത്തിന് കൈമാറാൻ നടപടി കൈക്കൊള്ളണമെന്ന് ബഹുമാനപ്പെട്ട മുഖ്യമന്ത്രി കേന്ദ്രസർക്കാരിന് കത്തെഴുതിയിട്ടുണ്ട്. തിരുവനന്തപുരം വിമാനത്താവളം അദാനി ഗ്രൂപ്പിന് കൈമാറിക്കഴിഞ്ഞു. ഇക്കാര്യത്തിൽ കേരള സർക്കാരും ജനങ്ങളും ഉയർത്തിയ വികാരം കേന്ദ്രസർക്കാർ ഒട്ടും മാനിച്ചിട്ടില്ല. മികച്ച നിലയിൽ കൊച്ചി, കണ്ണൂർ വിമാനത്താവളങ്ങൾ നടത്തുന്നതിൽ പങ്കാളിയാണ് കേരള സർക്കാരെന്ന കാര്യവും കേന്ദ്രസർക്കാർ പരിഗണിച്ചിട്ടില്ല. പൊതുമേഖലാ കമ്പനികൾ മാത്രമല്ല, പൊതു ആസ്തികളും സ്വകാര്യ കോർപ്പറേറ്റുകൾക്ക് കൈമാറാനാണ് ഇപ്പോൾ കേന്ദ്രസർക്കാരിന്റെ നീക്കം. നാഷണൽ ഹൈവേ, തുറമുഖങ്ങൾ, വിമാനത്താവളങ്ങൾ, റെയിൽവേ സ്റ്റേഷനുകൾ, തീവണ്ടികൾ മുതലായവയെല്ലാം കൈമാറ്റം ചെയ്യപ്പെടാൻ പോകുകയാണ്. രാജ്യത്തിന് അഭിമാനമായ എൽ.ഐ.സി.-യുടെ ഓഹരികളും വിൽക്കാൻ കേന്ദ്രസർക്കാർ തീരുമാനിച്ചിരിക്കുകയാണ്. ജനറൽ ഇൻഷുറൻസ് കോർപ്പറേഷൻ സ്വകാര്യവൽക്കരിക്കുന്ന നിയമം പാർലമെന്റ് പാസ്സാക്കിക്കഴിഞ്ഞു. രാജ്യത്തിന് വിനാശകരമായ ഈ നടപടികൾ തിരുത്തണമെന്ന് സംസ്ഥാന

സർക്കാർ നിരന്തരമായി ആവശ്യപ്പെട്ടുകൊണ്ടിരിക്കുകയാണ്. സംസ്ഥാനങ്ങൾ ഉന്നയിക്കുന്ന ആവശ്യങ്ങൾ തീർത്തും അവഗണിക്കുന്ന കേന്ദ്രസർക്കാർ നിലപാട് ഭരണഘടന അനുശാസിക്കുന്ന ഫെഡറൽ തത്വങ്ങൾക്കെതിരാണ്. ഉല്പാദന മേഖലയിൽ മികച്ച പ്രവർത്തനം നടത്തുവാൻ ഇന്ത്യൻ പൊതുമേഖലയ്ക്ക് കഴിഞ്ഞു. അവയുടെ പ്രാപ്തിയും മിച്ചവും ഇന്ത്യയെ സ്വയംപര്യാപ്തതയിലേക്ക് നയിക്കുവാൻ പര്യാപ്തമാണ്. ടെലികോം, വൈദ്യുതി, റെയിൽവേ, എണ്ണ, പ്രകൃതിവാതകം, പുത്തൻ സാങ്കേതികവിദ്യകൾ, ഇൻഷുറൻസ്, ബാങ്കിംഗ് തുടങ്ങിയ മേഖലകളിൽ പൊതുമേഖലാ സ്ഥാപനങ്ങൾ സ്വയംപര്യാപ്ത രാഷ്ട്രം നിർമ്മിക്കുന്നതിൽ പ്രധാന പങ്കുവഹിക്കാൻ കഴിയുന്നവയാണ്. പൊതുമേഖലയിലൂടെ മാത്രമേ ഇന്ത്യ പോലുള്ള ഒരു രാജ്യത്തിന് വികസനം നേടാൻ കഴിയൂ. പൊതുമേഖലയുടെ തകർച്ച രാഷ്ട്രത്തിന്റെ ഉത്തമ താല്പര്യങ്ങളെയും ജനങ്ങളെയും ജീവിതത്തെയും സാരമായി ബാധിക്കും. വിനാശകരമായ ഈ നയത്തിനെതിരെ സംസ്ഥാനത്തെ മുഴുവൻ ജനങ്ങളും ഒറ്റക്കെട്ടായി ശബ്ദമുയർത്തണം. ബഹുമാനപ്പെട്ട മെമ്പർ ഉന്നയിച്ച ചുമട്ടുതൊഴിലാളികളുടെ തൊഴിൽ പ്രശ്നം സർക്കാർ ഗൗരവത്തോടെ കൈകാര്യം ചെയ്യും. സംസ്ഥാന നിയമസഭ പാസ്സാക്കിയ ചുമട്ടുതൊഴിലാളികളുടെ നിയമപ്രകാരമുള്ള

സംരക്ഷണം അർഹമായ എല്ലാ തൊഴിലാളികൾക്കും ലഭിക്കണമെന്നാണ് സർക്കാരിന്റെ നിലപാട്. വ്യാപാര മേഖലയിൽ സമാധാന അന്തരീക്ഷമാണ് പൊതുവിൽ നിലനിൽക്കുന്നത്. തർക്കങ്ങളുണ്ടാകുന്നിടങ്ങളിൽ തൊഴിൽ വകുപ്പ് സത്വരമായി ഇടപെടുന്നുണ്ട്. വ്യാപാര സംരംഭങ്ങളിലേർപ്പെടുന്നവർക്ക് സുഗമമായി അവ നടത്തുന്നതിനുള്ള സാഹചര്യം സൃഷ്ടിക്കുവാൻ സർക്കാർ ശ്രമിക്കും. ഒരു തർക്കവും വ്യാപാര-വ്യവസായ സ്ഥാപനങ്ങൾക്ക് തടസ്സമാകാതിരിക്കാനും എന്നാൽ തൊഴിലാളികളുടെ നിയമാനുസൃതമായ അവകാശങ്ങൾ സംരക്ഷിക്കാനും സർക്കാർ നടപടി കൈക്കൊള്ളും.

ശ്രീ. പി. നന്ദകുമാർ: സർ, ചുമട്ടുതൊഴിലാളി നിയമത്തിലെ അപാകതകളും അവിധേയതകളും തിരുത്തി നിയമഭേദഗതി കൊണ്ടുവരുന്നതിന് സർക്കാർ നടപടി സ്വീകരിക്കുമോ?

ശ്രീ. വി. ശിവൻകുട്ടി: സർ, എന്തായാലും ബഹുമാനപ്പെട്ട പ്രതിപക്ഷനേതാവ് എന്നെ ഗുരുതൃപ്തനായി കാണുന്നതിൽ എനിക്ക് നന്ദിയുണ്ട്. കേരളത്തിലെ മുഴുവൻ ജനങ്ങളെയും ബാധിക്കുന്ന അതിഗൗരവമുള്ള വിഷയങ്ങളുന്നയിച്ചുകൊണ്ട് അന്നത്തെ പ്രതിപക്ഷം ന്യായമായ അവകാശം പ്രയോജനപ്പെടുത്തി വെല്ലുളിർത്തിയ കൂട്ടത്തിൽ

ഞാനും ഇറങ്ങിയിട്ടുണ്ട്. അതൊന്നും തെറ്റായി ഇപ്പോഴും ഞാൻ കാണുന്നില്ല. അത് ന്യായമായ ആവശ്യങ്ങളുന്നയിച്ചുകൊണ്ടാണ്. അല്ലാതെ ഇതുപോലെ ഏതെങ്കിലുമൊരു പോലീസ് സ്റ്റേഷനിലെ കാര്യം ഉന്നയിച്ചുകൊണ്ടുള്ള സമരമല്ല അന്ന് നടത്തിയിട്ടുള്ളത്.

സംസ്ഥാനത്തെ ചുമട്ടുതൊഴിലാളികളുടെ തൊഴിലവകാശങ്ങളും തൊഴിലാളി സമൂഹത്തിന്റെ ന്യായമായ അവകാശങ്ങളും സംരക്ഷിക്കേണ്ടത് തൊഴിൽ വകുപ്പിന്റെ നിക്ഷിപ്തമായ കർത്തവ്യമാണ്. 1978-ൽ നിലവിൽവന്ന കേരള ചുമട്ടുതൊഴിലാളി നിയമം, 1981-ലെ കേരള ചുമട്ടുതൊഴിലാളി ചട്ടം, കേരള ചുമട്ടുതൊഴിലാളി ക്ഷേമപദ്ധതി എന്നിവ പരിഷ്കരിച്ച് ചുമട്ടുതൊഴിലാളികളുടെ ന്യായമായ അവകാശങ്ങൾ സംരക്ഷിക്കുന്നതിനും സംസ്ഥാനത്ത് വ്യാവസായിക സൗഹൃദ തൊഴിലന്തരീക്ഷം നിലനിർത്തുന്നതിനും ആവശ്യമായ നടപടികൾ സ്വീകരിക്കുന്നതിനെ സംബന്ധിച്ച് സർക്കാർ തലത്തിൽ പരിശോധനകൾ നടന്നുവരികയാണ്.

(2) എം.ഡി.എം.എ. മയക്കുമരുന്നിന്റെ ഉപയോഗം തടയൽ

ശ്രീ. എൻ. എ. നെല്ലിക്കുന്ന്: സർ, നമ്മുടെ തലമുറ നാശത്തിന്റെ പടുകുഴിയിലേക്ക് നീങ്ങിക്കൊണ്ടിരിക്കുകയാണ്. നമ്മുടെ അശ്രദ്ധയും

പ്രതിബദ്ധതയില്ലായ്മയും ഉത്തരവാദിത്തമില്ലായ്മയും നാടിന്റെ നാശത്തിന് ഒരിക്കലും വഴിവെച്ചുകൂടാ. അടുത്ത കാലത്ത് നാമെല്ലാവരും അകപ്പെട്ടുപോയ പല തിരക്കുകൾക്കിടയിലും ശ്രദ്ധിക്കപ്പെടാതെപോയ ഒരു വിപത്ത് പാടെ വിപാദനം ചെയ്യാൻ കടുത്ത നടപടികളിലേയ്ക്ക് നാം പോയേതീരൂ. ഒരു നിമിത്തമായിരിക്കാം, ഇന്ന് ഞാൻ ഈ സഭയിലേയ്ക്ക് കടന്നുവരുമ്പോൾ എന്റെ മണ്ഡലത്തിൽനിന്ന് ഒരു രക്ഷിതാവ് എന്നെ വിളിച്ചു. ഡിവൈ.എസ്.പി.-യുമായി ബന്ധപ്പെടാനാണ് വിളിച്ചത്. ഞാൻ അന്വേഷിച്ചപ്പോൾ അദ്ദേഹത്തിന്റെ പ്ലസ് ടു-വിന് പഠിക്കുന്ന കുട്ടി അർദ്ധരാത്രി രണ്ടുമണിക്ക് വീട്ടിൽനിന്ന് കാർ എടുത്ത് പോയെന്നാണ് അദ്ദേഹം പറഞ്ഞത്. ഇത്രയും പ്രായംകുറഞ്ഞ കുട്ടി വീട്ടിൽനിന്ന് കാരെടുത്ത് പോകാനുള്ള കാരണമെന്താണെന്ന് ഞാൻ ചോദിച്ചപ്പോൾ, കുറേക്കാലമായി അവനിങ്ങനെ ചെയ്തുകൊണ്ടിരിക്കുകയാണെന്നാണ് അദ്ദേഹം പറഞ്ഞത്. എനിക്ക് സംഗതി മനസ്സിലായതനുസരിച്ച് അവൻ മയക്കുമരുന്ന് ഉപയോഗിക്കുന്നുണ്ടോയെന്ന് ഞാൻ ചോദിച്ചു. ഉപയോഗിക്കുന്നുണ്ട്, മംഗലാപുരത്തെ ചില കുട്ടികളുമായി അവൻ ചങ്ങാത്തമാണ്, ഇത് കുറേക്കാലമായി തുടരുന്നുണ്ടെന്നാണ് ആ രക്ഷിതാവ് പറഞ്ഞത്. കേരളത്തിന്റെ ഇന്നത്തെ അവസ്ഥയുടെ ഒരു ഏകദേശരൂപം ഈ

രക്ഷിതാവിന്റെ സങ്കടത്തിൽനിന്ന് നമുക്ക് മനസ്സിലാക്കാൻ കഴിയും. മദ്യപാനത്തിന്റെ അതിരില്ലാത്ത ആഴങ്ങളിൽ മുങ്ങിനിൽക്കുന്ന കേരളം ഇപ്പോൾ നാനാതരം ലഹരി മരുന്നുകളുടെ വൻ ഉപഭോക്തൃ സംസ്ഥാനമായി മാറിയിരിക്കുകയാണ്. 1980-കളിൽത്തന്നെ പോപ്പുലറായി തീർന്ന, ഗുരുതരമായ ആരോഗ്യപ്രശ്നങ്ങളുണ്ടാക്കുന്ന രാസലഹരി മരുന്ന്, MDMA എന്ന ചുരുക്കപ്പേരിൽ അറിയപ്പെടുന്ന Methylenedioxy-methamphetamine, Ecstasy (E), Molly തുടങ്ങിയ പേരുകളിലും അറിയപ്പെടുന്നു. ഒറ്റത്തവണത്തെ ഉപയോഗംകൊണ്ടുതന്നെ ഇതിന് അടിമയായിപ്പോകുന്നു. എം.ഡി.എം.എ. ഉപയോഗിച്ചാൽ 12 മണിക്കൂർ അത് ഉപയോഗിക്കുന്ന ആൾ സജീവമാകും. ശരീരത്തിൽ തളർച്ചയുണ്ടാകില്ല. മൂന്ന് ദിവസത്തേക്ക് ഉറക്കമില്ല. ഭക്ഷണം വേണ്ട. തൊണ്ട വറ്റിവരളും. ഒന്നും കഴിക്കാൻ തോന്നുകയില്ല. മൂന്ന് ദിവസം ഉറങ്ങാതെ ഭക്ഷണം കഴിക്കാൻ കഴിയാതാകുമ്പോൾ അസ്വസ്ഥതകൾ ഗുരുതരം. എം.ഡി.എം.എ.-യുടെ പ്രത്യഘാതങ്ങൾ മദ്യമോ പുകവലിയോ പോലെയല്ല. സ്ഥിരമായി ഉപയോഗിച്ചാൽ മൂന്നുവർഷത്തിനകം മരണം സംഭവിക്കും. വല്ലപ്പോഴും ഉപയോഗിച്ചാലും അപകടമാണ്. കേരളത്തിൽ ഏജൻ്റുമാർ സജീവമാണ്. ഉപഭോക്താക്കളിൽ കൂടുതലും യുവതീ-യുവാക്കളാണ്. ഇത് നിർബാധം

ഇടർന്നാൽ കുട്ടികളില്ലാത്ത, വിദ്യാർത്ഥികളില്ലാത്ത, യുവാക്കളില്ലാത്ത, ഡോക്ടർമാരില്ലാത്ത, എഞ്ചിനീയർമാരില്ലാത്ത നാടായി നമ്മുടെ സംസ്ഥാനം മാറും. കേരളം ഒരു ശവപ്പറമ്പായി മാറുന്നത് നിസ്സംഗതയോടെ ഒരിക്കലും നമുക്ക് നോക്കി നിൽക്കാൻ സാധിക്കുകയില്ല. ഗുരുതരമായ ഈ വിഷയത്തിൽ സജീവമായി ഇടപെടണമെന്നാണ് ബഹുമാനപ്പെട്ട മന്ത്രിയോടും സർക്കാരിനോടും എനിക്ക് അഭ്യർത്ഥിക്കാനുള്ളത്. ഈ വിപത്തിനെ കേരളത്തിന്റെ മണ്ണിൽനിന്നും നിർമ്മാർജ്ജനം ചെയ്യാൻ അങ്ങേയറ്റംവരെ ശ്രമിക്കണം. ഇതിൽനിന്നും കേരളത്തെ രക്ഷിക്കുന്നതിനനുയോജ്യമായ നിയമനിർമ്മാണം നടത്തിയേ മതിയാകൂ എന്നാണ് എനിക്ക് പറയാനുള്ളത്.

തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ): സർ, ബഹുമാനപ്പെട്ട കാസർഗോഡ് എം.എൽ.എ. ശ്രീ. എൻ. എ. നെല്ലിക്കുന്ന് ശ്രദ്ധക്ഷണിക്കലിന്റെ ഭാഗമായി വളരെ ഗൗരവമുള്ള പ്രശ്നമാണ് ഉന്നയിച്ചിരിക്കുന്നത്. സാമൂഹ്യപ്രശ്നമായി ഉയർന്നുവരുന്ന തലത്തിലേക്കാണ് കാര്യങ്ങൾ നീങ്ങുന്നതെന്ന അദ്ദേഹത്തിന്റെ സൂചന ശരിയുമാണ്. സംസ്ഥാന എക്സൈസ് വകുപ്പ് കണ്ടെടുത്ത കേസുകളുടെ എണ്ണവും പിടിച്ചെടുത്ത ലഹരിവസ്തുക്കളുടെ അളവും

പരിശോധിച്ചാൽ മയക്കുമരുന്നിന്റെ ഉപയോഗം കേരളത്തിൽ വർദ്ധിച്ചുവരുന്നതായിട്ടാണ് മനസ്സിലാകുന്നത്. കഞ്ചാവ് പോലുള്ള ലഹരിവസ്തുക്കൾ കൂടാതെ സിന്തറ്റിക് ഇനത്തിൽപ്പെട്ട എം.ഡി.എം.എ. പോലുള്ള ലഹരിവസ്തുക്കളും അടുത്തകാലത്ത് എക്സൈസ് വകുപ്പ് കണ്ടെത്തി കേസ് രജിസ്റ്റർ ചെയ്യുന്നുണ്ട്. സമൂഹത്തിന് ദോഷകരമായ എം.ഡി.എം.എ. ഉൾപ്പെടെയുള്ള മയക്കുമരുന്നുകളുടെ ഉപയോഗവും വിപണനവും തടയുന്നതിന് സർക്കാരിന്റെ വിവിധ വകുപ്പുകളായ എക്സൈസ്, പോലീസ്, കേന്ദ്ര ഏജൻസികളായ നാർക്കോട്ടിക് കൺട്രോൾ ബ്യൂറോ, കസ്റ്റംസ് തുടങ്ങിയ വകുപ്പുകൾ മുഖേന ശക്തമായ പ്രവർത്തനമാണ് നടത്തിവരുന്നത്. എക്സൈസ് വകുപ്പിന്റെ കാര്യക്ഷമമായ പ്രവർത്തനംമൂലം വകുപ്പിന്റെ ചരിത്രത്തിൽ ഏറ്റവും കൂടുതൽ അളവിൽ മയക്കുമരന്ന് 2021-22-ൽ കണ്ടെടുത്തിട്ടുണ്ട്. 2021-22 വർഷങ്ങളിൽ എക്സൈസ് വകുപ്പ് 4602 N.D.P.S.(Narcotic Drugs and Psychotropic Substances) കേസുകൾ കണ്ടുപിടിക്കുകയും അതിലൂടെ ഏഴ് കിലോഗ്രാം എം.ഡി.എം.എ., 6110 കിലോഗ്രാം കഞ്ചാവ്, 33.5 കിലോഗ്രാം ഹാഷിഷ് ഓയിൽ, 25 ഗ്രാം ഹെറോയിൻ, 108 ഗ്രാം ബ്രൗൺ ഷുഗർ, 172 ഗ്രാം ചരസ് എന്നിവയും കണ്ടെത്തിയിട്ടുണ്ട്. എക്സൈസ് വകുപ്പിന്റെ എൻഫോഴ്സ്മെന്റ് യൂണിറ്റുകളായ

എക്സൈസ് റേഞ്ച് ഓഫീസ്, സർക്കിൾ ഓഫീസ്, ജില്ലാ തലത്തിലുള്ള എക്സൈസ് എൻഫോഴ്സ്മെന്റ് & ആന്റി നാർക്കോട്ടിക് സ്പെഷ്യൽ സ്ക്വാഡും അതിനുപുറമേ എക്സൈസ് കമ്മീഷണറുടെ നേരിട്ടുള്ള നിയന്ത്രണത്തിൽ പ്രവർത്തിക്കുന്ന സ്റ്റേറ്റ് എക്സൈസ് എൻഫോഴ്സ്മെന്റ് സ്ക്വാഡും മൂന്ന് മേഖല സ്ക്വാഡും ഇത്തരം പ്രവർത്തനങ്ങളെ ഏകോപിപ്പിക്കുന്നുണ്ട്. മയക്കുമരുന്നുകടത്ത്, വിപണനം സംബന്ധിച്ച രഹസ്യ വിവരങ്ങൾ ലഭ്യമാക്കുന്നതിനായി സ്റ്റേറ്റ് എക്സൈസ് ഇൻലിജൻസ് വിഭാഗവും പ്രവർത്തിച്ചുവരുന്നു. എക്സൈസ് ചെക്ക് പോസ്റ്റുകളുടെ പ്രവർത്തനം ശക്തമാക്കിയിട്ടുണ്ട്. സംസ്ഥാനത്തെ കൊറിയർ, പാഴ്ൽ സർവ്വീസുകൾവഴി എം.ഡി.എം.എ.പോലുള്ള മയക്കുമരുന്നുകൾ കടത്തുന്നത് ശ്രദ്ധയിൽപ്പെട്ടതിനെത്തുടർന്ന് ഇത്തരം സ്ഥാപനങ്ങളുടെ സഹകരണത്തോടെ പരിശോധന ഊർജ്ജിതപ്പെടുത്തിയിട്ടുണ്ട്. സംസ്ഥാനത്ത് നടക്കുന്ന അനധികൃത ലഹരിവസ്തുക്കളുടെ കടത്ത്, വിപണനം, ഉപയോഗം എന്നിവ തടയുന്നതിന് പൊതുജന പങ്കാളിത്തത്തോടെ എൻഫോഴ്സ്മെന്റ് പ്രവർത്തനം ശക്തിപ്പെടുത്തുന്നതിന് നടപടി സ്വീകരിച്ചുവരുന്നു. തദ്ദേശഭരണ സ്ഥാപനങ്ങൾ ജനപ്രതിനിധികളുടെ അധ്യക്ഷതയിൽ വാർഡുതല കമ്മിറ്റി രൂപീകരിച്ച് ഇത്തരം കുറ്റകൃത്യങ്ങൾ താഴെതട്ടിൽ കണ്ടെത്തി

ഇല്ലാതാക്കുന്നതിന് നടപടിയും സ്വീകരിച്ചിട്ടുണ്ട്. ലഹരിവസ്തുക്കളുടെ ഉപയോഗവും വ്യാപനവും തടയുന്നതിന് വിമുക്തി മിഷന്റെ ആഭിമുഖ്യത്തിൽ സൂൾ-കോളേജ് തലങ്ങളിൽ ലഹരി വിരുദ്ധ ക്ലബ്ബുകൾ രൂപീകരിച്ചും മറ്റ് വകുപ്പുകളുമായി ചേർന്ന് വിപുലമായ ബോധവൽക്കരണ നടപടികളും സംഘടിപ്പിച്ചുവരുന്നുണ്ട്. ലഹരിക്ക് അടിമപ്പെട്ടവർക്ക് ആവശ്യമായ കൗൺസിലിംഗും ചികിത്സയും നടത്തുന്നതിനായി 14 ജില്ലകളിൽ വിമുക്തി ഡീ അഡിക്ഷൻ സെന്ററുകളും പ്രവർത്തിച്ചുവരുന്നുണ്ട്. ഈ രീതിയിൽ ഗൗരവപൂർവ്വമായി തന്നെയാണ് ഗവൺമെന്റ് ഈ പ്രശ്നം കൈകാര്യം ചെയ്തിട്ടുള്ളത്. ജനകീയ ബോധവൽക്കരണത്തിലൂടെ മാത്രമേ നമുക്കിതിനെ ശരിയായ രീതിയിൽ പ്രതിരോധിക്കാൻ സാധിക്കുകയുള്ളൂവെന്നാണ് ഗവൺമെന്റ് മനസ്സിലാക്കിയിട്ടുള്ളത്.

ശ്രീ. എൻ. എ. നെല്ലിക്കുന്ന്: സർ, ബഹുമാനപ്പെട്ട മന്ത്രി അവസാനം പറഞ്ഞതിനോട് ഞാൻ പൂർണ്ണമായും യോജിക്കുന്നു. ഒരു ബോധവൽക്കരണം അത്യാവശ്യമാണ്. നമുക്ക് സംവിധാനങ്ങളുണ്ട്, ആ സംവിധാനങ്ങളെ ഉപയോഗപ്പെടുത്തണം. മയക്കുമരുന്നുകൾ തിരിച്ചറിയുന്നതിനുള്ള ഡിറ്റക്ടിംഗ് കിറ്റുകൾ നമ്മുടെ പോലീസ് സ്റ്റേഷനുകളിലും എക്സൈസ് റേഞ്ച് ഓഫീസുകളിലും ഇപ്പോഴില്ലെന്നാണ്

ഞാൻ മനസ്സിലാക്കുന്നത്. അത് വളരെ പെട്ടെന്ന് സ്ഥാപിക്കേണ്ടത് അനിവാര്യമാണ്. മയക്കുമരുന്ന് കേസുകളിൽ ഉറവിടം കണ്ടെത്തുന്നതിന് ഗ്രാസ് റൂട്ട് ലെവലിൽ അന്വേഷണം നടക്കാത്തതുകൊണ്ട് മാഫിയകളുടെ കണ്ണി മുറിക്കുന്നതിന് സാധിക്കുന്നില്ല. ഇക്കാര്യത്തിലും സർക്കാർ ശ്രദ്ധിക്കണമെന്നാണ് എനിക്ക് അപേക്ഷിക്കാനുള്ളത്.

ശ്രീ. എം. വി. ഗോവിന്ദൻ മാസ്റ്റർ: സർ, ഇപ്പറഞ്ഞ കാര്യങ്ങളെല്ലാം

ഗൗരവപൂർവ്വം തന്നെയാണ് ഗവൺമെന്റ് കാണുന്നത്. ഉറവിടം കണ്ടെത്തുന്നതിനുള്ള പ്രവർത്തനം ശക്തിപ്പെടുത്തിയിട്ടുണ്ട്. ആളുകളെ അറസ്റ്റ് ചെയ്യാൻ സാധിക്കുന്നുണ്ട്. കേസ് നിരന്തരമായി കൈകാര്യം ചെയ്യുന്നുമുണ്ട്. ഫലപ്രദമായി കൈകാര്യം ചെയ്ത് മുന്നോട്ട് പോകുമെന്നതന്നെയാണ് ഉറപ്പ് നൽകാനുള്ളത്.